

शाइरी

– मिर्जा कलीचु बेग

(1853 ई. – 1929 ई.)

शम्स अल्उलमा मिर्जा कलीचु बेग फ़रीदन बेग मशहूर मिर्जाउनि जे कुटुंब मां हो, जे जार्जिया मां टालपुरनि जे डींहीनि में सिंधु में आया। हुन अवाइल में सिंधी साहित्य जे वाधारे लाइ जेका जफ़ाकशी कई, सा कंहिं विलें कई हूंदी। हुन केतिराई आखाणियुनि, नाटकनि, शइर ऐं मज़मूननि जा किताब लिखिया ऐं तर्जुमो कया। हुन जी इबादत बिलकुल सुंदर ऐं वणंदइ आहे। अवाइली सिंधी दर्सी किताबनि लिखण जो बि खेसि शर्फु आहे।

1. छा हथि कजे?

किचिरे गडियल मिटीअ में ज़रि हुजे त हथि कजे,
अशिराफ़ि धीअ ग़रीब जे घरि हुते त हथि कजे,
आबे हयात ज़हर में गरि हुजे त हथि कजे,
कंहिं बेवकूफ़ में हुनरु हुजे त हथि कजे,
अदिना मां नुक्सु पहुचे को आला जे शान खे?
दूहें मां दागु कीन लगे आसिमान खे ।

2. छा घुरिजे?

दौलत वजे त मरु वजे, परिवा असांखे नाहि,
राहत वजे त उनजी तमन्ना असांखे नाहि,
आफ़त में पिणि खुशीअ जी कमी असांखे नाहि,
ईमानु दीनु आहे, जे दुनिया असांखे नाहि,
नामर्द साहु डियनि था भाले हराम ते,
आहिनि से मर्द, जे था मरनि नंग नाम ते ।

3. पूरो थियो त छा थियो?

दुनिया में दिलि जो मतिलबु, पूरो थियो त छा थियो?
अगरि मिलियो न जे रबु, बियो सभु मिलियो त छा थियो?

1. मरु हिति हुजेई शाही, लशकर ऐं सिपाही,
थींदें आदम डाहुं राही, जगु फ़तह कयो त छा थियो?
2. थिएं इल्म में जे आलिमु, करि पिणि अमल खे शामिलु,
आलिमु जे थियो न आमिलु, दफ़्तरु लिखियो त छा थियो?
3. हिति फ़िक्र जो फ़सानो, हिति ज़रि जो थी ज़मानो,
हथि करि तूं हू ख़ज़ानो, ही मालु वियो त छा थियो?
4. सूरिह दुख ड़ेखारे, वेरी सचो विसारे,
पहिंजो न नफ़्सु मारे, दुश्मनु दसियो त छा थियो?
5. आहे 'कलीच' अर्मानु, कयो शर्क तोखे शेतानु,
मन में न थियो मुसलमानु, कलिमो पढ़ियो त छा थियो?

नवां लफ़्ज़ :

जरि = ज़ेवर

परिवा = परवाह, फ़िक्र

आलिमु = अकाबर, पूर्ण, अक्लमंदु

अमल = इस्तेमाल

दफ़्तर = वड़ा वड़ा किताब

नफ़्सु = अहंकार

कलिमो = नमाज, धार्मिक ग्रंथ

नंग = कर्तव्य

सूरिह = साराह, प्रशंसा

दसियो = मारण

❖ अभ्यास ❖

सुवालु 1. हेठियनि सुवालनि जा जवाब डियो :-

- (1) असांखे पंहिंजी ज़िंदगीअ में छा हथि करणु घुरिजे?
- (2) दुनिया में कंहिंजी असांखे परवाह नाहे?
- (3) असांखे कंहिंजी परवाह करणु घुरिजे?
- (4) इल्म खे अमल में कीअं शामिल कजे?
- (5) पंहिंजो नफ़्सु न मारियो त छा थींदो?
- (6) मिर्जा साहिबु दुनिया में छा हथि करण लाइ राइ डिए थो?
- (7) 'पूरो थियो त छा थियो' कविता जे मार्फत कवीअ कहिड़ी सिख्या डिनी आहे?
- (8) संसार में किनि शयुनि जी जरूरत आहे, किनि जी न? कवीअ जी कविता 'छा घुरिजे' जे आधार ते बुधायो।

सुवालु 2. हेठियुनि सिटुनि जो मतिलबु समुझायो :-

“थिएं इल्म में जे आलिमु, करि पिणि अमल खे शामिलु,
आलिमु जे थियो न आमिलु, दफ़तरु लिखियो त छा थियो?”

